

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ trayōviṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ trayōviṃśaḥ sargaḥ ॥

muninā saha śrīrāmalakṣmaṇayōḥ
sarayūgaṅgāsaṅgamasamīpē puṇyāśramē naktam viśrāmaḥ

prabhātāyāṃ tu śarvaryāṃ
viśvāmitrō mahāmuniḥ |
abhyabhāṣata kākutsthau
śayānau parṇasaṃstarē ॥ 1.23.1 ॥

kausalyā suprajā rāma
pūrvā sandhyā pravartatē |
uttiṣṭha naraśārdūla
kartavyaṃ daivamāhnikam ॥ 1.23.2 ॥

tasyarṣēḥ paramōdāraṃ
vacaḥ śrutvā narōttamau |
snātvā kṛtōdakau vīrau
jēpatuḥ paramaṃ japam ॥ 1.23.3 ॥

kṛtāhnikō mahāvīryau
viśvāmitraṃ tapōdhanam |

abhivādyātisaṃhṛṣṭau

gamanāyābhitasthatuḥ || 1.23.4 ||

tau prayāntau mahāvīryau

divyāṃ tripathagāṃ nadīm |

dadrśātē tatastatra

sarayvāḥ saṅgamē śubhē || 1.23.5 ||

tatrāśramapadaṃ puṇya -

mṛṣiṇāṃ bhāvitātmanām |

bahuvarṣasahasrāṇi

tapyatāṃ paramaṃ tapaḥ || 1.23.6 ||

taṃ dr̥ṣṭvā paramaprītau

rāghavau puṇyamāśramam |

ūcatustaṃ mahātmānaṃ

viśvāmitramidaṃ vacaḥ || 1.23.7 ||

kasyāyamāśramaḥ puṇyaḥ

kō nvasmin vasatē pumān |

bhagavañchrōtomicchāvaḥ

paraṃ kautūhalaṃ hi nau || 1.23.8 ||

tayōstad vacanaṃ śrutvā

prahasya munipuṅgavaḥ |

abravīcchrūyatāṃ rāma

yasyāyaṃ pūrva āśramaḥ || 1.23.9 ||

kandarpō mūrtimānāsīt

kāma ityucyatē budhaiḥ |

tapasyantamiha sthāṇuṃ
 niyamēna samāhitam || 1.23.10 ||

kṛtōdvāhaṃ tu dēvēśaṃ
 gacchantam samarudgaṇam |
 dharṣayāmāsa durmēdhā
 huṅkṛtaśca mahātmanā || 1.23.11 ||

avadhyātaśca rudrēṇa
 cakṣuṣā raghunandana |
 vyaśīryanta śarīrāt svāt
 sarvagātrāṇi durmatē || 1.23.12 ||

tatra gātram hatam tasya
 nirdagdhasya mahātmanaḥ |
 aśarīraḥ kṛtaḥ kāmah
 krōdhād dēvēśvarēṇa ha || 1.23.13 ||

anaṅga iti vikhyāta -
 stadāprabhṛti rāghava |
 sa cāṅgaviṣayaḥ śrīmān
 yatrāṅgaṃ sa mumōca ha || 1.23.14 ||

tasyāyamāśramaḥ puṇya -
 stasyēmē munayaḥ purā |
 śiṣyā dharmaparā vīra
 tēṣāṃ pāpaṃ na vidyatē || 1.23.15 ||

ihādya rajanīm rāma
 vasēma śubhadarśana |

puṇyayōḥ saritōrmadhyē
śvastariṣyāmahē vayam || 1.23.16 ||

abhigacchāmahē sarvē
śucayaḥ puṇyamāśramam |
iha vāsaḥ parō'smākaṃ
sukhaṃ vatsyāmahē niśām || 1.23.17 ||

snātāśca kṛtajapyāśca
hutahavyā narōttama |
tēṣāṃ saṃvadatāṃ tatra
tapōdīrghēṇa cakṣuṣā || 1.23.18 ||

vijñāya paramaprītā
munayō harṣamāgaman |
arghyaṃ pādyam tathā'tithyam
nivēdya kuśikātmajē || 1.23.19 ||

rāmalakṣmaṇayōḥ paścā -
dakurvannatithikriyām |
satkāraṃ samanuprāpya
kathābhirabhirañjayan || 1.23.20 ||

yathārhamajapan sandhyā -
mṛṣayastē samāhitāḥ |
tatra vāsibhirānītā
munibhiḥ suvrataiḥ saha || 1.23.21 ||

nyavasan susukhaṃ tatra
kāmāśramapadē tathā |

kathābhirabhirāmābhi -

rabhirāmau nṛpātmajau |

ramayāmāsa dharmātmā

kauśikō munipuṅgavaḥ || 1.23.22 ||

|| ityārṣē śrīmadrāmāyaṇē vālmīkiyē ādikāvye

bālakāṇḍē trayōviṃśaḥ sargaḥ ||